

၅။ အဆောက်အအုံခွန်၊ ပစ္စည်းခွန်နှုန်းထား ဘယ်လောက်နဲ့ စည်းကြပ်ကောက်ခံရမယ်လို့ သတ်မှတ်ထားပါသလဲ?

- အဆောက်အအုံခွန်ကို စည်းကြပ်ရာမှာ စံငှားရမ်းခတန်ဖိုးရဲ့ (၅)ရာခိုင်နှုန်းထက် မပိုစေဘဲ ကြီးကြပ်ရမှာဖြစ်ပါတယ်။ အဆောက်အအုံမှာ လူမနေထိုင်ပါက ပိုင်ဆိုင်မှုအပေါ်မူတည်ပြီး သီးခြားနှုန်းထားတိုးမြှင့်သတ်မှတ်ရမှာ ဖြစ်ပါတယ်။[၂၁။(က)] (ပြည်ထောင်စု/တိုင်းဒေသကြီးအစိုးရက စီမံခန့်ခွဲတဲ့ အဆောက်အအုံတွေကိုလည်း စံငှားရမ်းခတန်ဖိုးရဲ့ (၅)ရာခိုင်နှုန်းထက်မပိုဘဲ ကောက်ခံရမှာဖြစ်ပါတယ်။ [၂၁။(စ)])
- ရေခွန်၊ မီးခွန်၊ အမှိုက်နှင့်အညစ်အကြေးခွန်၊ အမှိုက်သိမ်းဆည်းခတွေ စည်းကြပ်ရာမှာ ဝင်ငွေနဲ့ အသုံးစရိတ် မျှတစေဖို့ ကောက်ခံစည်းကြပ်ရမှာဖြစ်ပါတယ်။ [၂၁။(င)]
- အထွေထွေခွန်ကို မြေခွန်အဆောက်အအုံတွေအပေါ် နှစ်စဉ်တန်ဖိုးရဲ့ (၅)ရာခိုင်နှုန်းထက်မပိုစေဘဲ ကောက်ခံစည်းကြပ်ရမှာ ဖြစ်ပါတယ်။[၂၁။(ဆ)]

ပစ္စည်းခွန်တွေဟာ ကုန်ကျမှုစရိတ်ကာမိအောင် ကောက်ခံရတဲ့အခွန်တွေဖြစ်တဲ့အတွက် စည်ပင်သာယာရေးအဖွဲ့တွေအနေနဲ့ ရေရှည် စည်ပင်သာယာရေးလုပ်ငန်းတွေ ဖွံ့ဖြိုးရေးကို ဦးတည်ပြီး စရိတ်ကာမိမယ့် ထိုက်သင့်တဲ့ အခွန်ပမာဏကို တွက်ချက် ကောက်ခံဖို့ရာလိုအပ်သကဲ့သို့ ပြည်သူလူထုအနေနဲ့လည်း ဝန်ဆောင်မှုစရိတ်တွေကာမိမယ့် အခွန်ပမာဏကို ပေးဆောင်ဖို့ရာလိုအပ်မှာ ဖြစ်ပါတယ်။ ဝန်ဆောင်မှုတွေပိုမိုကောင်းမွန်အောင် ပေးနိုင်မှုမှာ ဘဏ္ဍာငွေရရှိမှုအပေါ် များစွာမှီတည်နေတဲ့အတွက် စည်ပင်နဲ့ ပြည်သူ့ညှိနှိုင်းကာ ခေတ်ကာလနဲ့ လျော်ညီပြီး စရိတ်ကာမိတဲ့ ပစ္စည်းခွန်စနစ်ဖြစ်လာဖို့ ဥပဒေနဲ့ အညီ စီမံဆောင်ရွက်သွားကြရမှာ ဖြစ်ပါတယ်။